

Dagf. 4. desember 2023
HMR j. nr. 23/23651-7

Margit Stóra
landsstýriskvinna

Svar

upp á

Fyrirspurning nr. 52-049/2023 eftir § 52 a í tingskipanini um liðugt viðgjørd á sjúkrahúsunum, frá Eiriki í Jákupsstovu, lögtingsmanni.

Spurningarnir vóru soljóðandi:

1. Hvussu nógv hava liðugt viðgjørdir sjúklingar á sjúkrahúsunum kostað sjúkrahúsverkinum, og hvussu nógv hava tey verið árin 2015-2023?
2. Hvussu stórir partur av hesum hava verið yvir 67 ár?
3. Hvørja hugsan hevur landsstýriskvinna um at taka gjøld frá avvarðandi myndugleikum fyri liðugt viðgjørðar sjúklingar, sum upptaka pláss í sjúkrahúsverkinum?

Svar:

Til spurning 1


Síðan 2020 hevur Sjúkrahúsverkið gjørt reglulig hagtøl fyri liðugt viðgjørðar sjúklingar, sum eru innlagdir á sjúkrahúsunum. Sjúkrahúsverkið hevur ikki møguleika fyri at útvega tøl fyri árin 2015-2019, tí tá vóru ikki gjørðar skipaðar skrásetingar fyri liðugt viðgjørðar sjúklingar.

Tølini fyri árin 2020-2023 er hesi:

Ár	Tal av sjúklingum	Seingjadagar	Kostnaðarmeting
2020	44	1101	2.341.827,00
2021	65	2243	4.833.665,00
2022	68	2360	5.656.600,00
2023	88	2670	8.180.800,00

Talva 1 – tølini fyri 2023 eru fyri tíðarskeiðið januar-november.

Kostnaðarmetingin í talvi 1 er gjørd út frá teimum donsku prísunum, umframt at kostnaðurin fyri ávísar serskipanir er lagdur afturat fyri ávikavist 2022 og 2023. Hetta verður vent aftur til seinni í svarinum.



Talva 2 - tøluni fyri 2023 eru fyri tíðarskeiðið januar-november.

Í talvuni sæst, at síðan byrjað var at gera hagtøl fyri liðugt viðgjørðar sjúklingar, eru tøluni hækkað á hvørjum ári.

Kostnaðarmeting

Í Føroyum er ikki gjørt upp, hvat kostnaðurin fyri sjúkrahúsviðgerðir er, ella hvat liðugt viðgjørðir sjúklingar kosta føroyska Sjúkrahúsverkinum, tá móguleiki ikki er at útskriva hesar.

Í øðrum Norðurlondum, til dømis Danmark og Svøríki, er hetta partur av heilsulógini, ið ásetur, at bústaðarkommunan skal gjalda fyri liðugt viðgjørðar sjúklingar. Í til dømis Danmark er prísurin í 2023 settur til 2.240 kr. um dagin fyri fyrstu dagarnar eftir at sjúklingurin er liðugt viðgjørður. Triðja dagin hækkar prísurin til tað tvífalda, 4.480 kr. um dagin. Hetta verður gjørt sum ein eggjan fyri at fáa útskrivað teir liðugt viðgjørdu sjúklingarnar. Prísirnir verða prísreguleraðir eina ferð árliga, sum tað framgongur av talvuni niðanfyri.

Ár	Kostnaður fyri dagin
2020	2.127 kr.
2021	2.155 kr.
2022	2.185 kr.
2023	2.240 kr.
2024	2.316 kr.

Talva 3 - vísir lægra prísir fyri hvønn seingjardag um árið, sum kommunurnar í Danmark gjalda eftir.

Sjúkrahúsverkið í Føroyum hevur ikki heimild at taka gjald fyri liðugt viðgjørðar sjúklingarnar, men hevur brúkt tann lægra danska takstin sum útgangsstøði, tá mett verður um kostnaðin, sum stendst av liðugt viðgjørðum sjúklingum, sum framhaldandi eru innlagdir, tí møguleiki ikki er fyri at útskriva teir.

Hesin kostnaður fyri hvønn dag er tó bert vegleiðandi, og stundum er veruligi kostnaðurin av liðugt viðgjørðum sjúklinginum væl hægri. Í summum førum er tørvur á at gera serligar skipanir inni á sjúkrahúsinum, fyri tann einstaka liðugt viðgjørðum sjúklinginum, hetta tá aðrar almennar skipanir ikki eru til reiðar at taka ímóti borgaranum. Tað kann eitt nú verða, tá sjúklingur má hava einastovu og hevur tørv á fastari manning burtur av. Tá kann lønarútreiðslan fyri røktina av tí liðugt viðgjørðum sjúklinginum vera umleið 8.500 kr. um samdøgrið.

Slíkar serskipanir kostaðu Landssjúkrahúsinum umleið 0,5 mió. kr. í 2022 og hava higartil í ár kostað Landssjúkrahúsinum 2,2 mió. kr. Hesar upphæddirnar eru tiknar við í kostnaðarmetingina í talvu 1.

Umframt peningaliga kostnaðin, er ein annar kostnaður av at liðugt viðgjørðir sjúklingar liggja á sjúkrahúsunum. Tað er, at teir upptaka seingjarpláss, sum annars kundu verið brúkt til sjúklingar, sum hava tørv á viðgerð. Hetta hevur við sær longda bíðitíð hjá sjúklingum, sum eitt nú skulu til skurðviðgerð á sjúkrahúsunum.

Til spurning 2

Aldursbýtið á liðugt viðgjørðum sjúklingum framgongur av talvuni niðanfyri:

Yngri enn 67 ár

Ár	Tal av sjúklingum	Seingjardagar
2020	8	574
2021	14	1151
2022	16	1360
2023	17	1472

Talva 4 - tøluni fyri 2023 eru fyri tíðarskeiðið januar-november.

67 ár ella eldri

Ár	Tal av sjúklingum	Seingjardagar
2020	36	527
2021	51	1092
2022	52	1000
2023	71	1198

Talva 5 - tøluni fyri 2023 eru fyri tíðarskeiðið januar-november.

Talvurnar 4 og 5 vísa, at tað eru færri borgarar, sum eru yngri enn 67 ár, sum eru innlagdir á sjúkrahúsi, eftir at viðgerðin er liðug. Tó er seingjadagatalið munandi hægri í tí yngra aldursbólkinum, tí nøkur teirra eru heilt leingi innløgð, eftir at viðgerðin er endað.

Til spurning 3

Trupulleikin við at fáa útskrivað liðugt viðgjørdar sjúklingar hevur neiliga ávirkan á virksemi í Sjúkrahúsverkinum. Sum tað framgongur av talvu 2 hevur trupulleikin verið vaksandi seinastu árin.

Landsstýriskvinnan fer at taka hesi viðurskifti upp politiskt fyri at umrøða, hvat kann gerast fyri at fáa loyst trupulleikan – og um ein skipan, har tað verður tikin gjøld frá avvarðandi myndugleikan, kann verða ein partur av loysnini.

Heilsumálaráðið, 4. desember 2023

Margit Stóra
landsstýriskvinna